

Publication: Loksatta
Edition: All
Date: September 07, 2016
Page No: 08
Heading: Equitas start work as first mico-bank from Chennai

पहिली लघु-वित्त बँक म्हणून 'इक्विटास'चा चेन्नईतून कार्यारंभ

वर्षभरात ४१२ शाखांद्वारे व्यवसायाचे लक्ष्य

पीटीआय, नवी दिल्ली

रिझर्व्ह बँकेकडून लघु-वित्त बँक म्हणून परवाना मिळविणाऱ्या दहापैकी सर्वप्रथम आपल्या बँकिंग व्यवहारांना सुरुवात करण्याचा मान इक्विटास होल्डिंग्जने मिळविला. सोमवारी चेन्नईतील शाखेतून तिने कार्यारंभ केला.

एक सूक्ष्म-वित्त संस्था म्हणून आजवर कार्य करताना कंपनीने देशभरात ५८० ठिकाणी ग्राहक वित्तपुरवठा केंद्रे सुरू केली आहेत. त्यापैकी आगामी १२ महिन्यांत ४१२ केंद्रांना बँकेच्या शाखेच्या स्वरूपात परिवर्तित केले जाईल, असे इक्विटास होल्डिंग्जचे व्यवस्थापकीय संचालक पी. एन. वासुदेवन यांनी स्पष्ट केले. या प्रस्तावित शाखा विस्तारापैकी ५० टक्के शाखा या दक्षिण भारतात असतील, तर ३० टक्के पश्चिम भारतात आणि २० टक्के उत्तर भारतात सुरू करण्याचा मानस असल्याचे वासुदेवन यांनी स्पष्ट केले.

एक लघु-वित्त बँक म्हणून अधिकाधिक ठेवी गोळा करण्यावर भर द्यावा लागेल. या कारणास्तव अतिरिक्त ३,००० इतक्या मनुष्यबळाची भर्तीची योजना असल्याचेही वासुदेवन यांनी स्पष्ट केले. या विस्तार नियोजनावर सुमारे ९० कोटी रुपये इतका खर्च अपेक्षित आहे. मात्र दोन-तीन वर्षांच्या कार्य अनुभवानंतर, एकूण खर्च आणि ठेवी गोळा करण्यावरील खर्चात लक्षणीय कपात करणे शक्य होईल, असे त्यांनी स्पष्ट केले.

